

संस्कृत वार्ता:

दिनाङ्क : 02/05/2026

सायम् - 06:20

आदौ मुख्यवार्ता:

पश्चिमबङ्गालस्य द्वयोः विधानसभा-क्षेत्रयोः पञ्चदश-मतदान-केन्द्रेषु पुनर्मतदाने अपराहन-त्रिवादन-पर्यन्तं द्विसप्तति-प्रतिशततः अधिकं मतदानं समङ्कितम् ।

निर्वाचनायोगेन पश्चिमबङ्गाल-राज्ये सुरक्षायाः सुदृढीकरणाय सहैव मतगणना-केन्द्राणां परितः शान्ति-व्यवस्थायाः पर्यवेक्षणाय पञ्चषष्ठ्यधिकैकशतं मतगणना-निरीक्षकाः सप्तसप्ततिः आरक्षक-निरीक्षकाश्च नियोजिताः।

छत्तीसगढ-राज्ये कांकेर-नारायणपुर-जनपद-सीम्री आई-ईडी विस्फोटने सुरक्षाबलस्य त्रयः कर्मचारिणः वीरगतिं अवाप्नुवन् एकश्च व्रणितो जातः।

आईपीएल-क्रिकेट-स्पर्धायां अद्य सायं चेन्नै-सुपर-किंग्सदलं तथा मुम्बई-इण्डियन्स-दलम् इत्यनयोः मध्ये प्रतिस्पर्धा भविष्यति।

पश्चिम-बंगाल-पुनर्मतदानम्

पश्चिमबङ्गाले दक्षिण-24 परगना-जनपदस्य पञ्चदश-मतदानकेन्द्रेषु पुनर्मतदानं संपन्नम् । अस्मिन् मगराहाट-पश्चिम-क्षेत्रस्य एकादशक्षेत्राणि तथा डायमण्ड-हार्बर-क्षेत्रस्य चत्वारि मतदान-केन्द्राणि सम्मिलितानि सन्ति।

अंतिम सूचनायाः प्राप्तिं यावत् द्विसप्तति दशमलव-एकं चत्वारि प्रतिशतं मतदानं समङ्कितम्। उभयोः विधानसभा-क्षेत्रयोः मतदानं प्रायः शान्तिपूर्णं समभवत्। सम्बद्ध-निर्वाचन-अधिकारिणां तथा पर्यवेक्षकानां प्रतिवेदनानाम् आधारेण निर्वाचनायोगेन इदं पुनर्मतदानम् आदिष्टम् । विगत-मासस्य एकोनत्रिंशत् दिनाङ्के विधानसभा-निर्वाचनस्य द्वितीय-चरणे अस्मिन् मतदान-केन्द्रे मतदानं सम्पन्नम्। पश्चिमबङ्गाल-केरल-तमिळनाडु-असमेषु तथैव पुदुच्चेरी-सङ्घराज्यक्षेत्रे जातानां विधानसभा-निर्वाचनानाम् मतगणना सोमवासरे भविष्यति। असम-राज्यस्य

षड्विंशत्यधिकैकशतम्, केरलस्य चत्वारिंशदधिकैकशतं, सहैव पुदुच्चेरी-राज्यस्य त्रिंशत् आसनानां कृते एप्रिल-मासस्य नव-दिनाङ्के मतदानम् अभवत्। तमिळनाडु-राज्यस्य चतुस्त्रिंशदधिक-द्विशतं विधानसभा-क्षेत्राणां तथा पश्चिमबङ्गार-राज्यस्य प्रथम-चरणस्य द्विपञ्चाशदधिकैकशत- आसनानां कृते एप्रिल-मासस्य त्रयोविंशति-दिनाङ्के मतदानम् अभवत्।

निर्वाचन आयोग-पश्चिम बंगाल

निर्वाचनायोगेन पश्चिमबङ्गालराज्ये अतिरिक्त-गणना-पर्यवेक्षकाः आरक्षक-पर्यवेक्षकाश्च नियोजिताः। गणना-पर्यवेक्षकाणां साहाय्यं कर्तुं आहत्य पञ्चषष्ठ्यधिकैकशतं यावत् अतिरिक्त-गणना-पर्यवेक्षकाः नियुक्ताः सन्ति, सप्तसप्ततिः आरक्षक-पर्यवेक्षकाः सुरक्षाव्यवस्थायाः सुदृढीकरणाय, गणनाकेन्द्राणां परितः विधि-व्यवस्था संस्थापनाय निरीक्षणाय च नियुक्ताः सन्ति।

छत्तीसगढ-विस्फोटः

छत्तीसगढ-राज्ये कांकेर-नारायणपुर-जनपद-सीम्नि आईईडी-विस्फोटने सुरक्षाबलस्य त्रयः कर्मचारिणः वीरगतिं अवाप्नुवन्, एकश्च व्रणितो जातः। इयं घटना तदा समभवत् यदा 'डिस्ट्रिक्ट रिज़र्व गार्ड' इत्यस्य कर्मचारिणः एकस्य विस्फोटक-यन्त्रस्य निष्क्रिय-करणे निरताः आसन्। आरक्षक-विभागात् प्राप्त-सूचनानुसारं छोटबेठिया-थाना-क्षेत्रान्तर्गतं माइन-शोधनम्, क्षेत्र-प्रभुत्वम् तथा अन्वेषण-अभियानाय एकं डीआरजी-दलं नियुक्तम् आसीत्। अभियानकाले यदा आई-ईडी-उपकरणं निष्क्रियते स्म, तदा तस्य विस्फोटः अभवत्।

विस्फोटने निरीक्षकः सुखराम-वाट्टी तथा कृष्ण-कोमरा एवं संजय-गढपाले इत्येते गम्भीररूपेण व्रणिताः अभवन्, यैः अनन्तरं प्राणत्यागः कृतः। अन्यः व्रणितः आरक्षकः परमानन्द-कोमरा चिकित्सालये उपचाराधीनः वर्तते। बस्तर-क्षेत्रस्य आरक्षक-महानिरीक्षकः सुन्दरराज-पी.

इत्यनेन प्रोक्तं यत् आत्मसमर्पणं कृतवतां माओवादिनाम् तथा अन्य-स्रोतसाम् आधारेण गत-मासेषु बस्तर-जनपदे बृहत्-सङ्ख्यायां आई-ईडी-उपकरणानि प्राप्तानि निष्क्रियं च कृतानि।

लोकसभा अध्यक्ष

लोकसभाध्यक्षेण ओम बिरला वर्येण षड्विंशत्यधिक द्विसहस्र सप्तविंशत्यधिक द्विसहस्र वर्षयोः कृते चतुर्णां संसदीयसमितिनां पुनर्गठनं कृतम्। लोकसभायाः भाजपा-सदस्यः डा. सञ्जय जायसवालः प्राक्कलनसमितेः अध्यक्षत्वेन नियुक्तः। सार्वजनिक-उपक्रम-समित्याः नेतृत्वं भाजपेति दलस्य सांसदः बैजयन्तपाण्डा करिष्यति। बिरला-वर्यः लोकसभायाः काङ्ग्रेस-सदस्यं, के. सी. वेणुगोपालं लोकलेखा-समित्याः अध्यक्षत्वेन नियुक्तवान्, अनुसूचित-जाति-अनुसूचित-जनजाति-कल्याण-समित्याः नेतृत्वं लोकसभायाः भाजपा-सदस्यः फगन सिङ्घ कुलस्ते-वर्येण भविष्यति।

नड्डा-गुजरातः

गुजरात-राज्यस्य सुरत-नगरे वाइब्रेंट गुजरात- क्षेत्रीय-शिखर-सम्मेलनम् सम्पन्नम्, अस्मिन् तावत् त्रिपञ्चाशत्-सहस्राधिक-त्रिलक्ष-कोटिरूप्यतोऽप्यधिकानां द्विनवत्यधिक-सप्तशताधिक-द्विसहस्र सहमति-ज्ञापन-प्रपत्रेषु हस्ताक्षरम् अभवत्। अस्य शिखर-सम्मेलनस्य समापन-सत्रम् सम्बोधयन् केन्द्रीय-मन्त्री जे.पी. नड्डा अवदत् यत् भारतेन वैश्विक-आपूर्ति-शृङ्खलायाः बाधाः अवसरेषु परिवर्तयित्वा आत्मनिर्भर-उत्पादन-केन्द्ररूपेण समेधनीयम्।

तेन सबलं प्रोक्तं यत् देशस्य उत्पादन-क्षमतायाः संवर्धनम्, स्थायित्वस्य निर्माणं च देशस्य सर्वोच्च-प्राथमिकता अस्ति। तेन अग्रे प्रोक्तम् यत् एतादृशाणि क्षेत्रीय-सम्मेलनानि विकसित-भारतस्य लक्ष्यं प्राप्तुं महतीं भूमिकां निर्वहन्ति। अत्रावसरे उपस्थितान् जनान् सम्बोधयन् गुजरात-राज्यस्य उपमुख्यमन्त्री हर्ष सङ्घवी अवदत् यत् अस्मिन् सम्मेलने हस्ताक्षरीकृतैः सन्धिभिः आगामी-त्रिषु वर्षेषु द्वि-दशमलव-द्व्यशीतिलक्ष-युवानः प्रत्यक्षोद्योगस्य अवसरान् प्राप्स्यन्ति

सर्वोच्चन्यायालयः

भारतस्य सर्वोच्चन्यायालयेन पश्चिमबङ्गाल-निर्वाचने मतगणना-पर्यवेक्षकत्वेन केवलं केन्द्र-सर्वकारस्य कर्मचारिणां नियुक्तौ निर्वाचनायोगस्य निर्णये हस्तक्षेपं निराकृतम् ।

न्यायमूर्तिना पी.एस.नरसिम्हा तथा न्यायमूर्तिना जॉयमाल्य बागची इत्यनयोः पीठेन निर्दिष्टं यत् आयोगस्य दिशा-निर्देशानां कठोरतया पालनं भवेत्। अयं निर्णयः 'तृणमूल-काङ्ग्रेस-दलस्य कृते एकः महत्तरः आघातः अस्ति, येन अस्य निर्णयस्य विरोधः कृतः आसीत्।

न्यायालयस्य विचार-विमर्श-काले न्यायमूर्तिना बागची इत्यमुना प्रोक्तं यत् अधिकारिणां चयनस्य अधिकारः निर्वाचनायोगस्य पार्श्वे एव वर्तते। तेन एतत् अपि प्रोक्तं यत् प्रत्येकं मतगणना-पीठिकायां पूर्वमेव अभिकर्तारः, पर्यवेक्षकाः तथा निरीक्षकाः उपस्थिताः भवन्ति। एवं स्थितौ केन्द्र-कर्मचारिणां उपस्थित्याः विषये दर्शितानां चिन्तानाम् उपरि तेन प्रश्नचिह्नम् अपि उत्थापितम्।

उत्तर प्रदेश-जनगणना

उत्तरप्रदेशे, सप्तविंशत्यधिक-द्विसहस्रतमवर्षस्य गृहसूच्यां केन्द्रितं जनगणनायाः प्रथमं चरणम् अस्मिन् मासे द्वाविंशतिः दिनाङ्के आरभ्यते। मई-मासस्य सप्तम-दिनाङ्कात् स्वगणनायाः सौविध्यं प्राप्यते। लखनऊ-नगरे वार्ताहरसम्मेलने सेन्सस-आपरेशन्स् इत्यस्य राज्यनिर्देशिका तथा मुख्यप्राधान-सेन्सस-अधिकारिणा शीतलवर्मा इत्यनया प्रोक्तं यत्, नागरिकाः अस्य मासस्य सप्तमदिनाङ्कात् आधिकारिक-जालपटले पञ्जीकरणं कृत्वा स्व-गणना-सौकर्यस्य माध्यमेन भागं ग्रहीतुं शक्नुवन्ति। प्रक्रियां समाप्य ते एकं विशिष्टम् कूट-सङ्केतं प्राप्स्यन्ति, यच्च गृहगणनायाः समये प्रगणकेन सह अवश्यं विनिमयी करणीयम्। श्रीमती वर्मा अवदत् यत्, उत्तरप्रदेशे मई-मासस्य द्वाविंशतिदिनाङ्कात् जून-मासस्य विंशति-दिनाङ्कपर्यन्तं गृह-सूच्यां केन्द्रीकृतस्य सप्तविंशत्यधिक-द्विसहस्रतमवर्षस्य जनगणनायाः प्रथम-चरणस्य सञ्चालनं भविष्यति।

प्रसार-भारती-अध्यक्ष

सूचना-प्रसारण-मन्त्रालयः सम्प्रेषण-विशेषज्ञं प्रसून-जोशी इत्यमुं भारतस्य सार्वजनिक-सेवा-प्रसारकस्य प्रसार-भारती इत्यस्य अध्यक्षत्वेन नियुक्तवान्। श्री-जोशिनः कृतित्वे समादृतानि चलच्चित्र-गीतानि, विज्ञापन-अभियानानि, सामाजिक-अनुरणित-कथा-कथनानि च सन्ति, यानि सम्पूर्णे देशे विविधैः प्रेक्षकैः सह सम्बद्धानि सन्ति।

संचेतना व्यवस्था

भारतसर्वकारेण स्वनागरिकाणां कृते तत्क्षण-आपद्-सूचना-सेवायै स्वदेशीय-तन्त्रज्ञानस्य उपयोगेन स्वस्य प्रकोष्ठ-प्रसार-व्यवस्था समारब्धा। तस्मिन्नेव क्रमे अद्य मध्याह्ने नागरिकानां चलदुरभाषीय यन्त्रेषु परीक्षणार्थं ध्वनि सूचनया सह सन्देशाः प्रेषिताः।

आईपीएल

आई. पी. एल. क्रिकेट्-क्रीडायां, चेन्नई-सुपर-किङ्ग्स दलम् अद्य सायङ्काले सार्द्धं सप्तवादने चेन्नई-नगरे मुम्बई-इण्डियन्स दलं सम्मुखी करिष्यति। गतरात्रौ दिल्ली-कैपिटल्स दलेन जयपुरे राजस्थान-रायल्स-दलं सप्त स्तोभैः पराजितम्।

॥ इति वार्ताः ॥